








ЗАПАЛОХВАНЬНЕ 


БЕЛАРУСКІЯ ЎЛАДЫ ПРАВЯЛІ СЕРЫЮ РЭПРЭСІЎНЫХ АКЦЫЯЎ СУПРАЦЬ 
АРГАНІЗАТАРАЎ ВЫБАРАЎ ПРЭЗІДЭНТА БЕЛАРУСІ, ПРЫЗНАЧАНЫХ ЛЕГІТЫМНЫМ 
Вярхоўным САВЕТАМ КРАІНЫ НА 10 ТРАЎНЯ... 


Многія палітычныя агля- 
дальнікі, аналізуючы разьвіць- 
цё падзеяў у Косаве і Сербіі 
пасьля нанясеньня краінамі 
НАТО першых бомбавых уда- 
раў, задаюць сабе пытаньні: 
хто выйграў і хто прайграў у 
выніку распачатых вайсковых 
дзеяньняў? Пакуль можна 
зрабіць адну несумненную 


выснову: у выйгрышы аказаўся 
толькі адзін чалавек -- прэзі- 
дэнт Сербіі Слабадан Мілоша- 
віч.Яшчэ зусім нядаўна на ву- 
ліцы Белграду на працягу меся- 
ца выходзілі дзесяткі тысяч гра- 
мадзянаў з патрабаваньнем да 
яго пайсьці ў адстаўку і пра- 
весьці дэма-кратычныя выба- 
ры, а сёньня можа падацца, 


што нібыта “увесь сербскі на- 
род", незалежна ад палітычных 
перакананьняў, у адзіным пат- 
рыятычным запале зьяднаўся 
вакол “свайго прэзідэнта". Унут- 
рысербскія праблемы адразу 
адыйшлі нібыта на другі план, 
патанулі ў закліках да бараць- 
бы з "амерыканскімі агрэса- 
(Заканчэньне на стар. 5) 

(Пачатак на стар. 1) 

14 сакавіка ў 18 гадзін, 
на бульвары Непакораных у 
г. Магілёве быў затрыманы 
сябра Беларускага Народнага 
Фронту Юры Пчэльнікаў. Пры 
затрыманьні яго абшукалі. 
Затым ён быў дастаўлены ў 
РАУС Кастрычніцкага раёну 
г. Магілёва для высьвятлень- 
ня асобы, дзе ўтрымліваўся 
напрацягу двух гадзінаў. 

У затрыманага былі кан- 
фіскаваныя друкаваныя ма- 
тэрыялы, сярод якіх: падпіс- 
ныя лісты за вылучэньне 
З.Пазьняка кандыдатам у прэ- 
зідэнты РБ; улёткі “Пазьняк 
пракладае Беларусі дарогу ў 
Еўропу"; улёткі з тэкстам аб 
Беларускай Народнай Рэс- 
публіцы. Пратакол Ю. Пчэль- 
нікаў адмовіўся падпісваць. 
Яго абвінавачваюць па част- 
цы трэцяй арт. 173 КаАП РБ: 
“Распаўсюджваньне друка- 
ваных выданьняў, вырабле- 
ных з парушэньнем устаноў- 
ленага парадку і ня маючых 
выходных дадзеных, зьмест 
якіх накіраваны на нанясень- 
не шкоды дзяржаўнаму і гра- 
мадзкаму парадку, правам і за- 
конным інтарэсам грамадзянаў”. 


15 сакавіка ў г. Навапо- 
лацку ў дзевяць гадзінаў ве- 
чару падчас збору подпісаў 
за кандыдата ў прэзідэнты 
Зянона Пазьняка былі затры- 
маныя сябры БНФ «Адраджэ- 
ньне» Зьміцер Салаўёў і Алег 
Пашкевіч. Міліцыянты патра- 
бавалі напісаць тлумачэньні 
іх дзеяньняў. На пытаньне 
З.Салаўёва іА. Пашкевіча, на 
якой падставе іх затрымалі, 
міліцыянты адказалі, што яны 
падобныя на злодзеяў, якія 
знаходзяцца ў розшуку. 


15 сакавіка ў баранавіц- 
кую гарадзкую пракуратуру 
былі выкліканыя сябры гарадз- 
кой камісіі па выбарах прэзі- 
дэнта Рэспублікі Беларусь. Ся- 
род іх: сябра БСДП (НГ) Ба- 
ляслаў Болбат, сябры БНФ 
«Адраджэньне» Уладзімір Гоў- 
ша, Георгій Загорскі, Тамара 
Зьверава, Міхась Барысевіч 
і старшыня Баранавіцкай Ра- 
ды БНФ «Адраджэньне» Міка- 
лай Севярцоў. Намесьнік пра- 
курора г. Баранавічы Квашнін 
вынес ім папярэджаньні аб 
магчымым прыцягненьні да 
крымінальнай адказнасьці ў 
выпадку далейшай дзейнась- 
ці камісіі па выбарах прэзі- 
дэнта РБ. 


15 сакавіка намесьнік 
пракурора Савецкага раёну 
г.Гомеля А.А.Прасьнякоў вы- 
нес афіцыйнае папярэджань- 
не сябру БНФ «Адраджэнь- 
не», члену Цэнтральнай гара- 
дзкой выбарчай камісіі па вы- 
барах прэзідэнта РБ Анато- 
лю Паплаўскаму. Спадару 
Паплаўскаму растлумачана, 
што «у выпадку, калі Вы бу- 
дзеце працягваць свае дзея- 
ньні, Вы можаце быць пры- 


цягнутыя да ўсталяванай за- 
конам адказнасьці». 


15 сакавіка сябра БНФ 
«Адраджэньне» Мікола Клі- 
мовіч быў выкліканы ў пра- 
куратуру Кастрычніцкага раё- 
ну г. Мінску. Пракурор Жука- 
вец правяла з ім гутарку, зьвя- 
заную з працай раённай вы- 
барчай камісіі, у якую ён ува- 
ходзіць. М.Клімовічу было 
прапанавана падпісаць пра- 
такол допыту. 


16 сакавіка ў судзе Каст- 
рычніцкага раёну г. Віцебска 
пачаўся судовы працэс над 
вядомым актывістам апазі- 
цыі, старшынёй віцебскай Ра- 
ды БНФ «Выбар» Уладзімірам 
Плешчанкам. Ен абвіначваў- 
ся ў дачыненьні да справы 
зьнікненьня бюста расійскага 
ваеначальніка Суворава. Су- 
праць яго вылучанае абвіна- 
вачваньне па арт. 201, ч.2і1 
арт. 225 ККРБ (злоснае хулі- 
ганства і зьнішчэньне гісто- 
рыка-культурных помнікаў). 
Працэс выклікаў цікавасьць з 
боку прадстаўнікоў грамадз- 
касьці горада. У зале судо- 


“вага паседжаньня не было 


вольнага месца. На працэсе 
прысутнічала назіральнік гру- 
пы АБСЕ ў Беларусі Надзея 
Дударава, а таксама прад- 
стаўнікі Праваабарончага 
Цэнтру «Вясна-9б» Алесь Бя- 
ляцкі і Валянцін Стэфановіч, 
якія выступілі ў якасьці гра- 
мадзкіх абаронцаў. Варта на- 
гадаць, што 50-ці гадовы У Пле- 
шчанка ўжо сёмы месяц зна- 
ходзіўся пад вартай у СІЗА 
г.Віцебска.За гэты час стан 
ягонага здароўя значна па- 
горшыўся. Падчас свайго выс- 
тупу У. Плешчанка заявіў, што 
судзяць яго не за хуліганства, 
а за палітычныя погляды і 
актыўную грамадзкую дзей- 
насьць. Падчас працэсу не- 
чакана высьветлілася, што ў 
падсуднага адсутнічае абві- 
наваўчае заключэньне, дак- 
ладней у яго на руках толькі 
першы ліст заключэньня але 
ў трох экземплярах. Судзь- 
дзя быў вымушаны спыніць 
працэс. Адвакат і грамадзкія 
абаронцы заявілі хадайніцт- 
ва аб неадкладным вызва- 
леньні Уладзіміра Плешчанкі 
з пад варты пад падпіску аб 
нявыезьдзе. Але суд не за- 
даволіў хадайніцтва. Працэс 
над палітычным вязьнем УПле- 
шчанкам перанесены на 26 
сакавіка. 


У г Барысаве 77 сакавіка 
падчас збору подпісаў за вы- 
лучэньне Міхаіла Чыгіра кан- 
дыдатам у прэзідэнты РБ быў 
затрыманы і дастаўлены ў 
ГАЎУС 26-гадовы сацыял-дэ- 
макрат Зьміцер Абрамовіч. 
На яго быў складзены пра- 
такол аб адміністратыўным 
правапарушэньні па арт. 167, 
Ч.З (парушэньне заканадаў- 
ства аб выбарах) КаАП РБ. 
На наступны дзень (72 сака- 


ХРОНІКА ПАДЗЕЯЎ 


віка) зноў падчас збору под- 
пісаў ён быў затрыманы мі- 
ліцыянтамі на некалькі гадзі- 
наў, але на гэты раз міліцыян- 
ты вырашылі за лепшае не 
складаць новы пратакол. 77 
сакавіка Зьміцер пры абыхо- 
дзе кватэр з мэтай збору под- 
пісаў за М.Чыгіра быў за- 
трыманы супрацоўнікамі 
КДБ. Начальнік Барысаўскага 
адзьдзелу УКДБ па Мінску і 
Мінскай вобласьці маёр Літ- 
вінчык С.М. вынес З.Абрамо- 
вічу афіцыйнае папярэджань- 
не "за дзейнасьць, якая можа 
выклікаць адказнасьць, пра- 
дугледжаную арт. 61, ч. 1 КК 
РБ (змова з мэтай захопу 
дзяржаўнай улады неканс- 
тытуцыйным шляхам)". Вы- 
шэйзгаданы артыкул Крымі- 
нальнага Кодэксу прадугледж- 
вае адказнасьць у выглядзе 
пазбаўленьня волі на тэрмін 
ад васьмі да дванаццаці га- 
доў з канфіскацыяй маёмась- 
ці ці без канфіскацыі. Нягле- 
дзячы на запалохваньне, Зьмі- 
цер Абрамовіч у той жа дзень 
працягнуў збор подпісаў. 


17 сакавіка ў 17.00 у 
г.Баранавічы падчас збору 
подпісаў за кандыдата ў 
прэзідэнты РБ Зянона Пазь- 
няка невядомымі ў цывіль- 
ным быў затрыманы старшы- 
ня мясцовай Рады Маладога 
Фронту Алесь Пікула. Невя- 
домыя не прад'явілі пасьвед- 
чаньняў супрацоўнікаў мілі- 
цыі і таму Алесь аказаў су- 
праціўленьне. Невядомыя зьбі- 
лі яго і сілай зацягнулі ў ма- 
шыну, дзе пагражалі яму і 
праводзілі размову аб ягонай 
палітычнай дзейнасьці. Пава- 
зіўшы па горадзе, невядомыя 
выпусьцілі Алеся, ня склаў- 
шы на яго ніякіх афіцыйных 
папераў. Алесь Пікула зьвяр- 
нуўся са скаргаю ў мясцо- 
вую пракуратуру. 25 сакаві- 
ка ён атрымаў адказ ад на- 
чальніка Баранавіцкага ГАЎСу 
падпалкоўніка міліцыі С. Мос- 
тыка (копія адказу накірава- 
ная пракурору г.Баранавічы), 
дзе сказана: «...па факту зва- 
роту з заявай г-на Пікула А.В. 
аб узбуджэньні крымінальнай 
справы адмоўлена на падста- 
ве арт.5, п.2 КПК РБ (адсут- 
насьць складу злачынства). 
Пошук асобаў, з якімі адбыўся 
ў Вас канфлікт 17.03.99 г., 
працягваецца. Пры нязгодзе 
з прынятым рашэньнем Вы 
можаце абскардзіць дадзе- 


ную пастанову ў пракура- 


туры г.Баранавічы». 


17 сакавіка ў г. Ганцавічы 
(Брэсцкая вобл.) быў прыцяг- 
нуты да адміністратыўнай ад- 
казнасьці па Арт. 166.1 КаАП 
РБ (непавага да суда) вядо- 
мы ў Ганцавічах правааба- 
ронца, сябра БНФ "Адраджэ- 
ньне" Мікалай Занька. Суд 
наклаў на яго спагнаньне ў 
выглядзе 10 сутак адмініст- 
ратыўнага арышту. 17 сака- 
віка Мікола Занька прысут- 


нічаў пры разглядзе грама- 
дзянскага зыску аб узнаўлень- 
ні на працы жыхаркі Ганцавіч 
Сьвятланы Варвашэвіч. Калі 
судзьдзя Буднік, якая разгля- 
дала гэтую справу, выйшла 
ў пакой судзьдзі для выня- 
сеньня канчатковага рашэ- 
ньня, ён стаў сьведкам гру- 
бага парушэньня закону. Зань- 
ка ўбачыў, як пракурор раёну 
Сяргей Туравец, які не пры- 
маў удзелу ў разглядзе гэтай 
справы, перадаваў тэчку са 
справай Варвашэвіч старшы- 
ні суда. Потым ён і яго сябры 
бачылі, як сакратар суда На- 
тальля Муха прынесла спра- 
ву Варвашэвіч ад старшыні 
суда назад судзьдзі Буднік, 
якая прыняла справу і пай- 
шла ў залу пасяджэньня для 
вынясеньня канчатковага ра- 
шэньня. Мікола Занька запа- 
трабаваў спыніць гэтае яў- 
нае парушэньне закону з бо- 
ку судзьдзяў і супрацоўнікаў 
пракуратуры. У адказ на гэта 
судзьдзя выклікала ў суд на- 
рад міліцыі, які затрымаў 
Заньку. Аб дадзеным пару- 
шэньні быў складзены акт, які 
падпісалі чатыры сьведкі гэта 
га беззаконьня. : 


17 сакавіка ў г. Навапо- 
лацку (Віцебская вобл.) позна 
ўвечары пачаўся пажар у рэ- 
дакцыі мясцовай незалежнай 
газеты "Хімік". Невядомымі асо- 
бамі былі падпаленыя дзьверы 
рэдакцыі. Газета надрукавала 
шэраг артыкулаў, якія ўтрым- 
лівалі крытыку дзейнасьці 
мясцовых уладаў, друкава- 
лася іншая інфармацыя апазі- 
цыйнага зьместу. Мясцовыя 
ўлады спрабавалі зьнішчыць 
гэтае незалежнае выданьне 
шляхам аб'яднаньня рэдак- 
цыі газеты "Хімік" з газетай 
выканкаму "Новая газета". 
Супрацоўнікі “Хіміка" сьцьвяр- 
джаюць, што неаднаразова 
атрымлівалі пагрозьлівыя 
ананімныя званкі. Такім чы- 
нам, ёсьць падставы мерка- 
ваць, што гэты падпал можа 
быць невыпадковым і накіра- 
ваным на далейшае запа- 
лохваньне супрацоўнікаў не- 
залежнай газеты "Хімік". 


78 сакавіка ў судзе Цэнт- 
ральнага раёну г. Магілёва 
адбыўся суд над непаўнага- 
довым сябрам мясцовай ар- 
ганізацыі Малады Фронт Але- 
сем Паўтарацкім, які напя- 
рэдадні быў затрыманы пад 
час збору подпісаў за канды- 
дата ў прэзідэнты Рэспублікі 
Беларусь Зянона Пазьняка. 
Судзьдзя Сарока прыцягнула 
юнака да адміністратыўнай 
адказнасьці па арт. 167.3 
КаАП РБ (парушэньне закана- 
даўства аб выбарах) і накла- 
ла на яго штраф у памеры 250 
тыс. рублёў. Судзьдзя адмо- 
вілася дапусьціць у якасьці 
грамадзкага абаронцы Вала- 
дара Цурпанава. Парушэнь- 
нем зьяўляецца ўжо само 
прыцягненьне Паўтарацкага 
да адміністратыўнай адказ- 
насьці праз суд. Згодна з 
арт.13 і арт. 201 КаАП РБ, па- 
добныя справы павінны раз- 
глядацца раёнымі камісіямі 
па справах непаўнагадовых. 

(Працяг на стар. 6-7) 


Віта ГАНЧАР: 


“МЯНЕ ТРЫВОЖЫЦЬ 


на з 


ЛЁС МА 





ЕЙ КРАІНЫ... 


Шырока разгорнутая кампанія па правядзеньні прызначаных 
легітымным Вярхоўным Саветам Беларусі 13-га скліканьня 
на 16 траўня выбараў прэзідэнта краіны стала падставай 
для распачынаньня рэпрэсіяў супраць арганізатараў выбараў. 
зразумела, адным з першых быў арыштаваны старшыня 
Цэнтрвыбаркаму Віктар ГАНЧАР. Пасьля сканчэньня 10-ці- 
дзённага арышту супраць яго была ўзбуджаная крымінальная 
справа па арт. 190 КК РБ (самавольнае прысваеньне званьня 
альбо ўлады службовай асобай), Аднак Віктар Ганчар ня з тых 


людзей, якіх можна запалохаць... 


-- Спадар Віктар, як вы зараз 
сябе адчуваеце? Хоць прайшло ма- 
ла часу пасьля вашай сухой гала- 
доўкі ў сьпецпрыёмніку-разьмерка- 
вальніку, я чула, вы ўжо вярнуліся 
да справаў? 

-- Ведаёце, я менш за ўсё люблю 
гаварыць пра сваё здароўе, і гэта, на- 
пэўна, уласьціва любому мужчыне, які 
заняты справаю. Зразумела, я пачаў 
ужо працу, хоць бы таму, што графік 
правядзеньня выбарчай кампаніі нас- 
толькі жорсткі з пункту гледжаньня чар- 
говасьці мерапрыемстваў, што нават у 
стане, калі лекары катэгарычна не рэка- 
мендавалі зьнешнія кантакты, я мусіў 
заняцца працай. У панядзелак (на 4-ты 
дзень пасьля галадоўкі - Т.С.) была 
праведзеная шырокая нарада са стар- 
шынямі абласных выбарчых камісіяў па 
выбарах прэзідэнта з удзелам кіраўні- 
коў ініцыятыўных групаў кандыдатаў у прэ- 
зідэнты В.Шлындзікавым і С.Папковым. 
Мы абмеркавалі пытаньні, зьвязаныя са 
стварэньнем участкаў, участковых ка- 
місіяў, а таксама механізмы пацьвер- 
джаньня пячаткамі раённых і гарадзкіх 
камісіяў, падпісных лістоў - з тым, каб у 
гэтых анамальных умовах праца чле- 
наў ініцыятыўных групаў проста не пра- 
пала дарма. 

-- Вам ніколі не прапаноўвалі 
зьехаць з Беларусі- назаўжды аль- 
бо, як кажуць, «ненадоўга, да пера- 
могі дэмакратыі»? У вас самога не 
ўзьнікалі такія думкі ў мінулыя га- 
ды? 

-- Прапановы былі, і неаднаразо- 
выя; думкі - не ўзьнікалі. Што да майго 
прафесійнага выкарыстаньня, то, нату- 
ральна, я меў мноства прапановаў, па 
мерках Беларусі, на проста фантастыч- 
ных кантрактных умовах. Зразумела, 
на некаторыя з гэтых прафесійных пра- 
пановаў я адгукаўся, бо жыцьцё ёсьць 
жыцьцё, любому мужчыне, апроч усяго 
астатняга, патрэбна забясьпечваць 
сям'ю. Напрыклад, з ліпеня па сьнежань 
мінулага году я працаваў па кантракту 
ў Латвіі, у Асацыяцыі камерцыйных бан- 
каў гэтай краіны, дзе быў прызначаны 
трацейскім судзьдзём. Аднак сама дум- 
ка пакінуць Беларусь для мяне ў прын- 
цыпе не існуе, і сама такая ідэя, з пункту 
гледжаньня яе практычнай рэалізацыі, 
у прынцыпе не магла ставіцца проста 


таму, што я- «пяцідзесятнік», я ўвабраў 
тую атмасферу і сацыяльна не ўяўляю 
сябе па-за нашай краінай. Я проста люб- 
лю сваю Радзіму, ідля мяне гэткая пас- 
таноўка пытаньня абсалютна непрый- 
мальная. Я, калі спрашчаць, проста не 
змагу жыць у іншай краіне. 

-- Ваш учынак натхніў многіх 
людзей. Што б вы маглі ім зараз 
сказаць? 

-- Што на самой справе для мяне 
праблемы выбару проста не было. Гэта 
ўчынак, як вы яго назвалі, у якога не 
было альтэрнатывы. На жаль, іншага 
спосабу, іншага рэальнага механізму 
абароны сваіх правоў, сваёй палітычнай 
і чалавечай годнасьці проста не існа- 
вала. Прымаючы да ўвагі, што я насам- 
рэч сутыкнуўся, прабачце за гэткую 
тэрміналогію, са жлобскім стаўлень- 
нем і з цалкам садысцкай сістэмай па- 
даўленьня чалавечай годнасьці (гэта, 
верагодна, ставілася і ў якасьці палітыч- 
най мэты, іў якасьці прыкладной мэты 
- падаўленьня мяне як асобы), я не 
хацеў бы выкарыстоўваць тут такую 
высакамоўную тэрміналогію: «мужны 
ўчынак», альбо проста «учынак»... Аль- 
тэрнатывы не было, і, верагодна, гэтым 
тлумачыцца тсе, што для мяне псіха- 
лагічна ўсе гэтыя дзесяць дзён не суп- 
раваджаліся нейкімі асаблівымі паку- 
тамі, ірашэньне было вельмі простым. 

-- Такім чынам, вы былі гато- 
выя да гэтага даўно? 

--- Маральна, псіхалагічна быў гато- 
вы даўно. На жаль, не зусім быў гатовы 
нават мой моцны арганізм, таму начаць- 
вёрты-пяты дзень воля толькі ўзмац- 
нялася. Арганізм жа пачаў крышачку 
даваць збоі - я маю на ўвазе тыя са- 
мыя пакутныя дні, калі мяне пастаянна 
душылі спазмы і, на жаль, прыступы ішлі 
адзін за другім. Тым ня менш нават у 
гэтай крытычнай сітуацыі ў мяне праб- 
лемы выбару таксама не было. Я катэ- 
гарычна адмаўляўся ад гэтак званай пры- 
мусовай медыцынскай дапамогі, якую 
мне прапаноўвалі сіламі медчасьці МУС. 
Гэта было абсалютна непрыймальна... 

-- Рэжым спалохаўся вашай маг- 
чымай сьмерці ці рэзанансу ад яе 
наступстваў? Увогуле, рэпрэсіі су- 
праць асабіста Віктара Ганчара - 
гэта прызнаньне вас самым небя- 
сьпечным ворагам альбо асабіс- 





тая помста былога, скажам так, 
паплечніка? 

-- Я думаю, тут ёсьць і першае, і 
другое, і трэцяе. Ведаючы асаблівась- 
ці Лукашэнкі, які сапраўды гатовы пайсь- 
ціна ўсё дзеля захаваньня ўлады (гэта, 
вядома, ужо праблема псіхіятрычная) 
- зразумела, тут прысутнічае асьпект, 
які вы назвалі асабістай помстай. Але 
асноўнае, пераважнае - гэта элемен- 
тарныя боязь і паніка, якія вызначалі 
дзеяньні ўсіх тых асобаў, што прымалі 
рашэньні. Але на самай справе рашэнь- 
ні прымаліся на ўзроўні Лукашэнкі і 
Шэймана. Адсюль -- часам неадэкват- 
ныя і запозьненыя дзеяньні. Скажам, каб 
прыняць рашэньне аб гвалтоўным карм- 
леньні, спатрэбілася два дні, таму што 
ўжо ў сераду сьпецыялістам было зра- 
зумела, што я знаходжуся ў крытычным 
стане. І, верагодна, з прычыны таго, што 
ніхто ня мог прыняць рашэньне (гэта 
была прэрагатыва Лукашэнкі іШэймана) 
спатрэбілася два дні, каб прыняць гэт- 
кае неадэкватнае, калі не сказаць больш 
жорстка - дэбільнае рашэньне, з пункту 
гледжаньня медыцынскіх паказчыкаў. 
Не выпадкова напярэдадні гэтага ра- 
шэньня ў маёй камеры зьявіліся першы 
намесьнік міністра ўнутраных справаў 
Удовікаў і кіраўнік гарадзкой міліцыі, 
начальнік ГУУС Мінгарвыканкаму Тар- 
лецкі. Іхні візіт быў найбольш паказаль- 
ны з пункту гледжаньня той падаплёкі, 
пра якую вы кажаце. Удовікаў, які пяць 
гадоў знаходзіўся са мной побач у яка- 
сьці дэпутата Вярхоўнага Савету 12 
скліканьня, увайшоў у камеру, крыкнуў: 
«Устаць!» -- і пасьля таго, як мае сука- 
мернікі ўскочылі, мімаходзь зірнуў на 
мяне і выскачыў з камеры. Гэткая агуль- 
ная псіхалагічная абстаноўка спадарож- 
нічала майму ўтрыманьню ў камеры. 
Таму не выпадкова, што было прыня- 
тае... самае неверагоднае рашэньне: 
вывесьці мяне гвалтоўна з галадоўкі з 
выкарыстаньнем АМАПаўцаў у чорных 
масках. У сувязі з гэтым, я думаю, што 
над людзьмі, якія прымалі рашэньні, 
пераважаў страх, жывёльная паніка... 
Зразумела, што наўрад ці іх непакоіў 
стан майго здароўя. Баяліся, што будзе 
ўцечка інфармацыі, жудасны скандал -- 
што непазьбежна магло прывесьці да 
руйнаваньня асноваў гэтай дзіўнай 
улады. Я падкрэсьліваю: дзіўнай, па- 
колькі ўсе яе дзеяньні ў межы здарова- 
га сэнсу не ўкладаюцца. 


(Працяг на стар. 4-5) 








"МяЯнЕ ТРЫВОЖЫЦЬ 
ЛЁС МАЁЙ КРАІНЫ..." 


(Пачатак на стар. 3) 

-- Людзіў цывільным, якія зьяў- 
ляліся ў камерах, дзяжурылі на па- 
верхах - гэта, відавочна, ня толькі 
спроба прадухіліць уцечку інфар- 
мацыі. Ці не заўважалі вы, што да 
вас неяк асабліва ставяцца ня то- 
лькі сукамернікі, але і ахова, мілі- 
цыя, увесь кантынгент, які знахо- 
дзіцца на Акрэсьціна? 

-- Вось самае цікавае, што на 
працягу гэтых дзесяці дзён у сьпец- 
прыёмніку-разьмеркавальніку адбы- 
лася самая сапраўдная сацыяльна- 
псіхалагічная рэвалюцыя. Калі ў пер- 
шыя тры дні ў рэжыме ўтрыманьня па- 
навалі мат, хамства ды прыніжэньне 
чалавечай годнасьці, то ў апошні ты- 
дзень гэта больш нагадвала ўзаемныя 
адносіны людзей у аздараўленчым 
пансіянаце. Ня з пункту гледжаньня 
ўмоваў утрыманьня, а з пункту гледжа- 
ньня ўзаемаадносінаў людзей. Тое, што 
трое членаў Цэнтральнай выбарчай ка- 
місіі ( паколькі С.Абадоўскі быў амаль 
адразу па стану здароўя выпушчаны) 
зьмянілі абстаноўку, мікраклімат і нават 
умовы ўзаемаадносінаў людзей, я лічу 
ня меншым нашым дасягненьнем, чым 
усе рэальныя палітычныя і маральныя 
наступствы нашага арышту. Я ўжо не ка- 
жу пра тое, што тыя людзі, якія ніколі ў 
жыцьці не цікавіліся.палітыкай, лічылі 
зьяўленьне газетаў, інфармацыі адносна 
рэакцыі на нашыя дзеяньні ў сьпец- 
прыёмніку-разьмеркавальніку для сябе 
больш важным, чым атрыманьне той жа 
пайкі, якая раней была для іх галоўнай і 
асноўнай. І ня думайце, што я перабо- 
льшваю, паколькі па сістэме вентыля- 
цыйнай сувязі сьпецпрыёмніка-разьмер- 
кавальніка прасілі толькі дзьве рэчы: 
цыгарэты і газеты. 

-- Хутка які-небудзь мінскі ва- 
лютчык напіша мемуары «Як я ся- 
дзеў з Ганчаром»! 

-- Вось вы іранізуеце, а між тым 
вашая іранічная заўвага літаральна паў- 
тарае фразы тых, хто са мной сядзеў ра- 
зам. Таму што адзін з іх, беспрацоўны, 
які падрабляе часовымі «шабашкамі», 
сказаў: «Цяпер я змагу ў сябе, на вуліцы 
Чыгладзе, гаварыць, што сядзеў разам 
з палітычнымі!». І ён прасіў толькі аб ад- 
ным: каб яму пакінулі тыя газеты, якія 
Шчукін часам перадаваў на Акрэсьціна. 
Што да работніка заводу «Гарызонт», 
дык ён увогуле сказаў: «Я вельмі зада- 
волены, што патрапіў сюды выпадкова 
пасьля сваркі з жонкай: тут для мяне 
адкрыўся цалкам іншы ўзровень жыць- 
ця». Гэта не перабольшваньне. Я насам- 
рэч магу гаварыць з гонарам, што вельмі 
дастойна паводзілі сябе члены Цэнт- 
ральнай выбарчай камісіі Гюнтэр і Гу- 
рыновіч. Мы сапраўды дабіліся такой 
вось псіхалагічнай рэвалюцыі. 

-- «Адна з самых цывілізаваных 
партыяў Украіны» (вызначэньне 
газеты «Наша Ніва»), Народна-дэ- 
макратычная партыя, выказала 


намер маральна падтрымаць вы- 
барчую кампанію і прыслаць на 
травеньскія выбары сваіх назіраль- 
нікаў. Якія палітычныя сілы яшчэ 
зрабілі заявы ў падтрымку пасьля 
арышту Цэнтральнай выбарчай 
камісіі? 

-- Так атрымалася, што арышты 
членаў Цэнтрвыбаркаму настолькі ак- 
тывізавалі гэты працэс, што з палітыч- 
нага пункту гледжаньня больш пазітыў- 
нага выніку цяжка было і чакаць. Таму 
асобныя мае калегі цяпер іранізуюць, 
што, спраўды, трэба падзякаваць тым, 
хто прымаў гэткія - прабачце, я выму- 
шаны паўтарыць зноў - дэбільныя ра- 
шэньні. Менавіта яны справакавалі 
нябачаную і нячутую цікавасьць да па- 
дзеяў у Беларусі, а значыць - рэальна 
садзейнічаюць інфармацыйнай кампа- 
ніі па агітацыі на карысьць выбараў. І 
сёньня мы ўжо бачым рэальныя вынікі 
гэтых падзеяў. Я думаю, што заява па- 
мянёнай вамі партыі - першая ластаўка, 
паколькі зараз самым сур'ёзным чынам 
вывучаецца сітуацыя ў Беларусі ўсімі 
еўрапейскімі структурамі. Вам вядома і 
пра адмысловую рэзалюцыю Еўрапар- 
ламенту, ія мяркую, што пасьля рэгіст- 
рацыі кандыдатаў у прэзідэнты мы су- 
тыкнемся з новай палітычнай рэаль- 
насьцю ў Беларусі, калі ўдзел міжна- 
родных назіральнікаў стане непазьбеж- 
ным. Можна стопрацэнтова прагназа- 
ваць вынік вывучэньня і аналізу беларус- 
кай сітуацыі: мы будзем мець на выбарах 
16 траўня 1999 году масавы наплыў між- 
народных назіральнікаў. 

-- Ім не пагражаюць рэпрэсіі? 

-- Гэта ўжо праблема Лукашэнкі. 

-- Вы сказалі, што сухая гала- 
доўка была для вас натуральным 
учынкам, не было ўнутраных хіс- 
таньняў, калі ішлі на такі крок. Усё 
ж чаго было больш у матывацыі: 
прагматызму, абароны нацыяналь- 
нага гонару - ці гэта была бараць- 
ба за дэмакратыю як такую? 

-- На самой справе гэта быў выму- 
шаны выбар. Хістаньняў не было, бо 
выбар быў зроблены загадзя. Што да 
складнікаў матывацыі, то, натуральна, 
тут было ўсё. Я разумеў, што гэты, зда- 
валася б, лакальны выпадак мае зна- 
чэньне для ўсёй выбарчай кампаніі. Я 
разумеў, што, калі ўдасца зламаць мяне 
як старшыню Цэнтральнай камісіі, то 
выбарчая кампанія проста заглохне ды 
захлынецца. А разумеючы сэнс выбар- 
чай кампаніі для маёй краіны, разу- 
меючы, што гэта - фактычна апошні 
шанц... Адным словам, мной рухала ўсё 
адразу. Гэта і абарона сваёй службовай 
годнасьці, і абарона сваёй нацыя- 
нальнай годнасьці, і проста абарона 
асабістай, мужчынскай годнасьці. Уліч- 
ваючы гэткі ўзровень матывацыі, няхай 
нават супрацьнатуральнай (бо рэдка калі 
даводзіцца ісьці на абарону сваёй год- 
насьці шляхам рэальнай пагрозы жыць- 
цю і здароўю), выбар быў простым, ар- 


ганічным і натуральным, у тым сэнсе, 
што ў мяне адсутнічала праблема вы- 
бару. 

-- Раней на галадоўку ішла ў 
асноўным моладзь з Маладога 
Фронту, таму, што і казаць, для 
многіх ваш выбар стаўся нечака- 
насьцю. «Мы і ня ведалі, -- чула я, 
-- што спадар Ганчар такі нацыя- 
нальна сьвядомы». Можна трохі 
пра вашую нацыянальную сьвя- 
домасьць? 

-- Калі ўзьнікае пытаньне пра нацыя- 
нальную сьвядомасьць, яно мяне крыху 
зьдзіўляе, таму што кожны чалавек, 
нават з пункту гледжаньня распаўсю- 
джанай у нас вычварэнскай масавай 
сацыяльнай псіхалогіі, усё роўна кара- 
нямі - з нашае зямлі. І як, напрыклад, 
Ганчар можа быць не нацыянальна сьвя- 
домым, калі ў мяне ўсё зьвязана з гэтаю 
зямлёй? Для кагосьці мой учынак, можа, 
і нечаканы, але ўсё ў нас-- з дзяцінства, 
з сям'і, з выхаваньня. Трэба зразумець, 
што я вырас у вялікай шматдзетнай сям'і, 
што мы вельмі цяжка жылі. Я сам сябе 
вывучыў, паколькі ўсе пяць гадоў вучобы 
ва ўніверсітэце, а затым тры гады вучобы 
ў асьпірантуры пастаянна недзе дадат- 
кова працаваў. Я трынаццаць гадоў 
выязджаў на так званыя шабашкі. З 
гэтага пункту гледжаньня для мужчынс- 
кага ўчынку не было праблемаў, бо ў 
мяне жыцьцё было з такімі выпраба- 
ваньнямі, складанасьцямі'і з такой за- 
гартоўкай, што я змог вытрымаць 1 гэткі 
ўзровень выпрабаваньняў. Гэта проста 
натуральная канстатацыя, а ня нейкая 
фразеалогія. Калі казаць пра карані, у 
мяне насамрэч усё зьвязана з тым, што 
для кожнага беларуса зьяўляецца ар- 
ганічным і натуральным. І мінулае, іця- 
перашняе, і ўсе планы на будучыню я 
зьвязваю зь лёсам маёй краіны, маёй 
сям'і, людзей, якія мяне атачаюць. Трэба, 
напэўна, расстаўляць іншыя акцэнты ў 
нацыянальным пытаньні: трэба вяр- 
нуцца да таго, што зьяўляецца нату- 
ральным для жыхара любой краіны. Бя- 
да і нацыянальная трагедыя, што гэта 
не натуральнае для беларуса. Няўжо 
ўзьнікае пытаньне аб нацыянальнай 
сьвядомасьці, скажам, для жыхара 
Злучаных Штатаў, дзе ўсё гэта даведзе- 
нае да зусім утрыраваных формаў? 
Няўжо ўзьнікаюць такія пытаньні для 
паляка ці латыша? 

Верагодна, мы жывем у сьвеце 
нейкіх перакуленых паняцьцяў, калі на- 
ват лёс сваёй краіны, свайго дому ста- 
новіцца прадметам дыскусіяў з пункту 
гледжаньня таго, «хто больш шчыры» і 
«хто больш нацыянальна сьвядомы». 
Нам трэба вярнуцца ў натуральны стан, 
калі інтарэсы сваёй краіны, нацыяналь- 
ныя прыярытэты асэнсоўваюцца кож- 
ным як нешта арганічнае і натуральнае. 
Гэткім самым чынам патрэбна прыйсьці 
да такога стану, каб клопат дзеля ка- 
рысьці сваёй краіны, без усялякіх там 
ідэалагічных «-ізмаў» і «-фізмаў» стаў 
галоўнай мэтай любога грамадзяніна 
краіны. Толькі тады, калі нацыя, народ 
аб'яднаюцца ў разуменьні гэтых нату- 
ральных прынцыпаў, і адкрыецца шлях 
да нацыянальнага росквіту. З гэтага 
якраз і пачыналі ўсе краіны постка- 
муністычнай эпохі. Як толькі Польшча, 
Чэхія, краіны Балтыі асэнсавалі свае 
непарушныя нацыянальныя прыяры- 
тэты, у іх былі зьнятыя вельмі многія 
праблемы. 

-- Калі ўжо казаць пра аб'яднань- 


не нацыі- на Беларусі зараз, здаец- 
ца, настаў зручны момант? 

-- Я да гэтага стаўлюся вельмі 
станоўча і з пункту гледжаньня аналі- 
тычных падыходаў, і з пункту гледжаньня 
падыходаў нацыянальных. Зараз скла- 
лася сітуацыя, калі саўковае мысьлень- 
не, адарванае ад нацыянальных інтарэ- 
саў, ад асэнсаваньня сваёй самабыт- 
насьці, ужо адыходзіць на задні план. Як 
ні дзіўна гэта прагучыць, рэжым сваімі 
цалкам алагічнымі дзеяньнямі, якія 
прыніжаюць чалавечую годнасьць бела- 
русаў, садзейнічаў небываламу росту і 
ўздыму нацыянальнай самасьвядо- 
масьці. Улічваючы, што зараз разь- 
веяўся, як пыл, увесь гэты блеф наконт 
нейкай інтэграцыі ў рамках малазразу- 
мелага «славянскага адзінства», мена- 
віта зараз ствараюцца ўнікальныя пе- 
радумовы для таго, што адкрывае шлях 
да нацыянальнага разьвіцьця і роскві- 
ту. Гэта ўсьведамленьне кожным сваёй 
прыналежнасьці да таго, што завецца 
Радзімай, нацыянальным домам, калі 
кожны грамадзянін заяўляе пра гэтую 
прыналежнасьць з гонарам. І я ўпэўнены, 
што хутка і кожны грамадзянін нашай 
краіны будзе з гонарам гаварыць, што ён 
- жыхар, грамадзянін Беларусі. А гэта- 
галоўная ўмова для эканамічнага, ду- 
хоўнага разьвіцьця нацыі. 

-- Пытаньне, якое здаецца ба- 
нальным: якія вашы любімыя пісь- 
меньнікі, якія кнігі на вас аказалі 
найбольшы ўплыў? 

-- Я ўдзяцінстве чытаў шмат сістэ- 
матычна і «узахлёб». І тым ня менш кніга, 
якая зьяўляецца дагэтуль для мяне 
любімай -- пры ўсім тым, што я магу па- 
рознаму ставіцца да яе галоўнага пер- 
санажу, і маё стаўленьне да яго зьмя- 
нілася - гэта раман «Пётр І» Талстога... 

-- Сярод простых людзей, якія 
сёньня кажуць: «Дык калі, калі ўжо 
яго перавыберуць?!», мала разу- 
меючы сітуацыю ў краіне, існуе та- 
кое меркаваньне: «Ганчар хоча 
быць прэзідэнтам сам». Спадар 
Віктар, вы хочаце быць прэзідэн- 
там? 

--Умяне пасьля сарака гадоў зьмя- 
нілася адчуваньне сябе ў сьвеце І ўяў- 
леньне пра сваё прызначэньне. Як любы 
нармальны мужчына, я заўжды імкнуўся 
да самарэалізацыі, таму ніколі не хаваў 
сваіх бязьмежных амбіцыяў. Гэта такса- 
ма натуральна. У любога мужчыны па- 
вінна быць трошкі завышаная самаацэн- 
ка, гэта ёсьць галоўны стымул да са- 
марэалізацыі. Але я лічу, што да сарака 
гадоў я ўсяго дасягнуў, усяго паспытаў 
з пункту гледжаньня сваёй самаацэнкі і 
ўяўленьня аб самарэалізацыі. Цяпер 
для мяне галоўнае - дамагчыся такога 
асяродзьдзя, такой абстаноўкі ў нашай 
краіне, калі ўсё будзе залежыць толь- 
кіад самой асобы, канкрэтнага чалаве- 
ка. Самамэта для мяне - дабіцца та- 
кой нармальнай абстаноўкі. Калі адказ- 
ваць на вашае пытаньне проста і канк- 
рэтна, то гэткай самамэты - стаць 
прэзідэнтам - для мяне зараз не існуе, 
паколькі ў сваім сёньняшнім стане я магу 
лічыць сябе самадастатковым і сама- 
каштоўным. Для мяне зараз галоўнае - 
поўная самарэалізацыя ў нармальным 
асяродзьдзі. Замест пастаяннай зьня- 
сільваючай, бессэнсоўнай барацьбы - 
заняцца той пазітыўнай дзейнасьцю, дзе 
я мог бы поўнасьцю раскрыцца і прафе- 
сійна, і ў чалавечым плане. А ў якім 
статусе, на якой пасадзе, на якой 


вяршыні ды ў межах якой піраміды - гэ- 
та нясутнасна важна. Калі акажацца так, 
што лепш за мяне ніхто ня здолее вы- 
канаць нейкую задачу, я заўсёды гатовы 
яе выканаць. Прыкладам, зьвярнуліся да 
мяне з просьбаю выканаць здавалася б 
непад'ёмную, з пункту гледжаньня ар- 
ганізацыйных і тэхнічных праблемаў, 
задачу выбарчай кампаніі. Я адчуваў 
сябе гатовым да гэтага, і мы з калегамі 
зрабілі, здавалася б, абсалютна немаг- 
чымае. Зараз я ня стаўлю эгацэнтрыч- 
ных мэтаў: дасягнуць службовага ста- 
новішча любым коштам. Для мяне гэт- 
кай праблемы проста не існуе. Але калі 
абставіны складуцца так, што выка- 
наньне нейкай задачы запатрабуе цал- 
кам канкрэтнага чалавека, калі я буду 
запатрабаваны для выкананьня гэткай 
задачы - зразумела, у залежнасьці ад 
абставінаў будуць ставіцца канкрэтныя 
МЭТЫ. 

-- Чаму ўсё ж крымінальная 
справа супраць вас заведзеная не па 
артыкуле «змова супраць улады» 
(пра што папярэджвала праку- 
ратура), не па артыкуле «кра- 
дзяжы» (што магло б вынікаць з 
асабістага прылюднага абвінава- 
чаньня вас Лукашэнкам у невяр- 
таньні крэдыту), а па арт. 190 - 
«прысваеньне званьня альбо па- 
сады»? Чаму пагрозы зрушыліся ў 


“больш мяккі бок? І як у сувязі з гэ- 


тым расцэньваеце вобыск у вас 
дома 16 сакавіка? 

--- Калі казаць пра юрыдычныя аб- 
грунтаваньні, то ўсё гэта - чыстая пра- 
вавая лухта і прававы маразм. Па якім 
там артыкуле яны завялі - альбо пла- 
нуюць завесьці --- крымінальную справу, 
мяне ў прынцыпе не цікавіць, і я кажу 
гэта цалкам цьвёрда і без усялякіх ага- 
ворак. Я не магу ставіцца сур'ёзна да 
таго, што для мяне незразумела ні з 
прафесійнага пункту гледжаньня, ні з 
пазіцыяў здаровага сэнсу. Што да хіс- 
таньняў, то гэта зноў сьведчыць аб поў- 
най разгубленасьці і паніцы сярод тых, 
хто прымае рашэньні. Я зусім не зьдзіў- 
люся, калі заўтра будзе ўзбуджаная кры- 
мінальная справа за палітычны экстрэ- 
мізм, распальваньне міжнацыянальнай 
варожасьці... Бо цяжка сабе ўявіць, што 
можа прыйсьці ў галаву шызафрэніку, які 
чапляецца за ўладу. У гэтым шэрагу - і 
так званы «вобыск». Паколькі нічога 
агульнага з працэсуальнымі нормамі на- 
ват зьнешне ён ня мае. Гэта нейкая прая- 
ва садысцкага бандытызму. Сапраўды 
садысцкага і сапраўды бандытызму, 
паколькі няма нават намёку на заха- 
ваньне працэсуальных нормаў, а калі 
падчас вобыску наносяцца яшчэ і цялес- 
ныя пашкоджаньні жанчыне...Пра што 
тут можна гаварыць? 

-- Вашую жонку ўдарылі гэтыя 
«сантэхнікі» у цывільным! Колькі іх 
усяго было? 

-- Гэтабылі людзі ў цывільным, якія 
назваліся работнікамі энерганагляду. І 
ўражальна тсе, што іх было каля пятнац- 
цаці чалавек. Таму наўрад ці ставілася 
задача вобыску як такога - гэта, зноў жа, 
з той жа серыі. Яны чамусьці не губляюць 
ілюзіяў, што можна гэткімі, з іхняга пункту 
погладу, запалохваючымі, садысцкімі 
акцыямі прымусіць зьмяніць агульны 
пункт погляду альбо пазіцыю. Гэта мне 
ўяўляецца ўжо проста камічным і сьмеш- 
НЫМ... 

Гутарыла 
Тацяна СЬНІТКО 


ЗАПАЛОХВАНЬНЕ 


(Пачатак на стар. 1) 


рамі". Голасу ж апазіцыі не чуваць 
зусім... 

Падзеі на Балканах у сваіх інта- 
рэсах скарыстаў і яшчэ адзін "“Чыр- 
воны прэзідэнт" і дыктатар -- Аляк- 
сандр Лукашэнка. "Пад шумок'ён вы- 
рашыў расправіцца з апазіцыяй, што 
распачала арганізацыю прызначаных 
Вярхоўным Саветам Беларусі 13-га 
скліканьня на 16 траўня прэзідэнцкіх 
выбараў. Момант абраны і сапраўды 
вельмі зручны. Краіны Захаду занятыя 
сербска-косаўскім канфліктам, а Расія 
заплюшчвае вочы на шматлікія пару- 
шэньні правоў чалавека ў нашай краі- 
не, бо беларускі прэзідэнт застаўся 
фактычна адзіным яе саюзьнікам у 
барацьбе з НАТО, і ён да таго ж ня 
супраць папалохаць краіны Захаду 
вяртаньнем расійскіх ядзерных раке- 
таў на тэрыторыю Беларусі... Для між- 
народнай супольнасьці застаўся 
амаль незаўважаным нават факт 
арышту зарэгістраванага ў афіцыйным 
парадку кандыдата ў прэзідэнты (за 
яго ў сёньняшніх умовах запалохвань- 
ня сабрана больш за 130 тысяч под- 
пісаў па ўсёй краіне), былога прэм'ер- 
міністра Міхаіла Чыгіра. Арыштавана- 
га, дарэчы, па надуманых, яўна сфаль- 
сіфікаваных абвінавачваньнях, з-за 
якіх яскрава выглядваюць прычыны 
палітычныя. “Пад каўпаком" у сьпец- 
службаў пастаянна знаходзяцца і сяб- 
ры Цэнтральнай выбарчай камісіі на 
чале з Віктарам Ганчаром. Што казаць 
тады пра рэпрэсіі супраць простых гра- 
мадзянаў, якія актыўна ўключыліся ў 
збор падпісаў за кандыдатаў у прэ- 
зідэнты, увайшлі ў склады мясцовых 
выбарчых камісіяў... Шматлікія факты 
іхняга перасьледу, у тым ліку і псіхала- 
гічнага, маральнага, прыводзяцца ў 
“Хроніцы падзеяў" (якую, пэўна, варта 
было б назваць "Хронікай рэпрэсіяў"), 
што друкуецца ў гэтым нумары “Права 
на волю". Але гэта толькі кропля ў мо- 
ры; за ўдзел у арганізацыі выбараў 
прэзідэнта перасьледуюцца сёньня 
тысячы грамадзянаў па ўсёй Беларусі. 
Правы чалавека пры гэтым парушаюц- 
ца асабліва груба і цынічна. Бяда ў 
тым, што прававы "беспредел", які Чы- 
ніцца сёньня ў Беларусі, міжнароднай 
супольнасьцю, занятай балканскімі 
клопатамі, фактычна застаецца не 
заўважаным. Маўчыць тэлебачаньне, 
маўчаць газеты. Беларускі дыктатар 
нібыта і не ўспрымаецца ўсур'ёз на тле 
іншых еўрапейскіх турботаў. Праб- 
лемы Беларусі такім чынам зага- 
няюцца ўнутр краіны і цалкам аддаюц- 
ца на водкуп Лукашэнку, які, каб за- 
хаваць сваю ўладу, не спыняецца ні 
перад чым. 

Так, сёньня Еўропе і Расіі нібыта 
не да Беларусі, не да яе апазіцыі, што 
прыкладае вялікія высілкі ў барацьбе 
з дамарошчаным фюрэрам -- "баць- 
кам". Але заўтра, калі беларускі дык- 
татар расправцца з апошнімі параст- 
камі дэмакратыі ў сваёй краіне, можа 
стаць, як і Мілошавіч, зубным болем 
усяго сьвету, ці ня будзе позна: шанц 
пазбавіцца яго дэмакратычным, легі- 
тымным шляхам будзе канчаткова 
страчаны. 

Андрэй НАЛІВА 








ХРОНІКА ПАДЗЕЯЎ 


(Пачатак на стар. 1-2) 


18 сакавіка ў г.Дзятлава 
(Гродзенская вобл.) была вы- 
кліканая ў мясцовую праку- 
ратуру сям'я Алейнікавых. Ся- 
род выкліканых: Васіль Алей- 
нікаў - старшыня мясцовай 
арганізацыі БНФ «Адраджэнь- 
не», Антаніна Алейнікава - 
старшыня мясцовай выбар- 
чай камісіі, Андрэй Алейнікаў 
- сябра выбарчай камісіі, а 
таксама Уладзімір Рудзеў -- 
сакратар мясцовай выбарчай 
камісіі. Усе яны атрымалі афі- 
цыйнае папярэджаньне ад 
раённай пракуратуры. 


18 сакавіка ў г. Мар'іна 
Горка (Мінская вобл.) прык- 
ладна каля 19 гадзінаў вечара 
ў кватэры, дзе месьціцца Пу- 
хавіцкая раённая камісія па 
выбарах Прэзідэнта РБ, ад- 
быўся вобыск. Ён быў праве- 
дзены супрацоўнікамі міліцыі 
на чале з капітанам Нечуйві- 
церам Л.Д. без прад'яўленьня 
санкцыі пракурора. У выніку 
вобыска была канфіскаваная 
друкаваная прадукцыя і аса- 
бістыя рэчы (два бел-чырво- 
на-белыя сьцягі).. 


.На 18 сакавіка ў праку- 
ратуру Гомельскай вобласьці 
позваю быў выкліканы сябра 
выбарчай камісіі па выбарах 
прэзідэнта РБ Уладзімір Шы- 
цікаў. У позве ўказана, што ён 
павінен «даць тлумачэньні» 
пракурору Хіжанку. Такія ж 
тлумачэньні пракурору Хіжан- 
ку павінен быў даць В.Стар- 
чанка, які быў выкліканы поз- 
ваю на 31 сакавіка. У го- 
мельскую пракуратуру былі 
выкліканыя таксама і іншыя 
сябры выбарчых камісій гора- 
ду і вобласьці: В.Дамброўскі і 
А.Даўгала. 


19 сакавіка ў г.Мар'іна 
Горка каля 21 гадзіны падчас 
збору подпісаў сябрам БНФ 
«Адраджэньне» А.Васькові- 
чам быў затрыманы У.Жаўняк, 
які суправаджаў яго. Затрым- 
лівалі яго асобы ў міліцэйскай 
форме, якія затым адвезьлі 
затрыманага ў пастарунак. 


19 сакавіка ў г.Горкі (Магі- 
лёўская вобл.) падчас збору 
подпісаў за кандыдата ў прэзі- 
дэнты РБ Зянона Пазьняка 
быў затрыманы жыхар Мінска 
Беласкоў Віктар. Ён зьбіраў 
подпісы на тэрыторыі Горац- 
кай акадэміі. Нарад міліцыі, 
які затрымаў Беласкова, паве- 
даміў яму, што ён падазраец- 
ца ў зьдзяйсьненьні крыміна- 
льнага злачынства. Міліцыян- 
ты адвезьлі яго ў мясцовы 
РАЎС. Там быў складзены пра- 
такол затрыманьня, а таксама 
пратакол канфіскацыі 5 пад- 
пісных лістоў 162 экземпляраў 
перадвыбарных улётак. Пась- 
ля гэтага быў праведзены во- 
быск на кватэры, дзе жыве ма- 
ці Беласкова, у выніку якога 
былі канфіскаваныя некалькі 
ўлётак і падпісных лістоў. По- 
тым В.Беласкоў быў адвезены 
ў пракуратуру, дзе быў дапы- 
таны пракурорам раёну ў пры- 


сутнасьці начальніка міліцыі і 
начальніка мясцовага адзь- 
дзелу КДБ. Урэшце пракурор 
вынес Беласкову папярэджа- 
ньне аб магчымасьці прыцяг- 
неньня яго да крымінальнай 
адказнасьці па арт. 61.1 ККРБ 
(змова з мэтай захопу дзяр- 
жаўнай улады). Пры гэтым 
ніякіх афіцыйных папераў на 
рукі Беласкову не далі. 


19 сакавіка падчас правя- 
дзеньня пікету ў г. Маладэчна, 
прысьвечанага гадавіне абвя- 
шчэньня БНР, былі затрыма- 
ныя два актывісты БНФ “Ад- 
раджэньне" А.Капуцкі і І.Бай- 
ковіч. Іх адвезлі ў гарадзкі адзь- 
дзел міліцыі і склалі пратако- 
лы, абвінаваціўшы па арт. 173 
КаАПРБ "Распаўсюджваньне 
друкаваных выданьняў, выраб- 
леных з парушэньнем устаноў- 
ленага парадку і не маючых 
выходных дадзеных..." Капуц- 
кага і Байковіча пратрымалі 
тры гадзіны, а пасьля загада- 
лі прыйсьці ў гарадзкі адзь- 
дзел міліцыі 21-га сакавіка. 
Пратакол склаў старэйшы 
лейтэнант Цімашэнка. 


19 сакавіка ў Віцебску быў 
затрыманы рэдактар газеты 
«Выбар» Барыс Хамайда, які 
абвінавачваўся ў «дробным 
хуліганстве» (арт. 156 АК РБ). 
Эксьпертыза, праведзеная ў 
медвыцьвярэзьніку, паказа- 
ла, што затрыманы быў цьвя- 
розым. 22 сакавіка адбыўся 
суд над Б.Хамайдам, на якім 
судзьдзёй Чыгуначнага рай- 
суда Афанасьевым быў выне- 
сены прысуд:1 млн. руб. штра- 
фу. Па гэтым жа артыкуле 78 
сакавіка быў затрыманы жур- 
наліст «Выбару» Юрась Кар- 
паў, на якога быў складзены 
пратакол. Дарэчы, абодва за- 
трыманыя выступаюць на 
судзе над Уладзімірам Пле- 
шчанкам у якасьці сьведкаў. 


19 сакавіка каля 9Э.45 сло- 
німскія міліцыянты наведаліся 
да актывіста БНФ «Адраджэ- 
ньне» у вёсцы Селявічы (Сло- 
німскі раён Гродзенскай вобл.) 
Генрыха Засімовіча, які зай- 
маўся ў вёсцы зборам подпі- 
саў за кандыдата ў прэзідэнты 
РБ Зянона Пазьняка. Мілі- 
цыянтаў цікавіла, навошта ён 
зьбірае подпісы. Было зроб- 
ленае папярэджаньне Г.Засі- 
мовічу. Міліцыянты паабяцалі, 
што калі фронтавец «ня возь- 
мецца за розум, то ім будзе 
займацца КДБ". Візіт прад- 
стаўнікоў праваахоўчых орга- 
наў меў на мэце запалохаць 
ня толькі Г.Засімовіча, але і 
ўсіх вяскоўцаў. І гэта спра- 
цавала - многія баяліся ста- 
віць подпісы за З.Пазьняка. 


19 сакавіка ў Мінску на 
вул. Надзеждзінская падчас 
збору подпісаў за кандыдата 
ў прэзідэнты Рэспублікі Бела- 
русь З.Пазьняка былі затры- 
маныя пенсіянеры Я.Пячкова 
і М.Галаўнёў. Затрыманыя бы- 
лі адведзеныя ў Ленінскі РАУС 
г.Мінска, дзе былі пратрыма- 
ныя на працягу трох гадзінаў 
у камеры. Са словаў затрыма- 


ных былі складзеныя тлума- 
чальныя, а таксама пратакол 
канфіскацыі падпісных лістоў. 


19 сакавіка ў Мінску пад- 
час збору подпісаў за канды- 
дата ў прэзідэнты РБ Міхаіла 
Чыгіра былі затрыманыя Яў- 
ген Лабановіч і Аляксандр 
Юрын. Яны зьбіралі подпісы 
падчасправядзеньня санкцыя- 
наванага пікету, наладжанага 
Свабодным Прафсаюзам Бе- 
ларускім каля прахадной за- 
воду імя Вавілава. На яшчэ 
адным пікеце СПБ, які прахо- 
дзіў па вул. Жылуновіча, за 
збор подпісаў была затрыма- 
ная сп.Каралёва. Усе затры- 
маныя былі адвезеныя для 
складаньня пратаколаў у рай- 
адзьдзелы міліцыі. 


19 сакавіка старшыня 
Брэсцкай гарадзкой суполкі 
«Усход-1» БНФ «Адраджэнь- 
не» Уладзімір Вялічкін атры- 
маў афіцыйную адмову ад 
намесніка старшыні Брэсц- 
кага гарвыканкаму А.В.Працэ- 
віча на правядзеньне пікету 25 
і 27 сакавіка з нагоды чарго- 
вых угодкаў абвяшчэньня БНР 
іпрызначэньня даты прэзідэн- 
цкіх выбараў на 16 траўня. 


21 сакавіка, як паведа- 
міла ВітінфармБюро, над Лёз- 
на залунаў бел-чырвона-белы 
сьцяг. На драўляным тронку 
ён быў прымацаваны да 35- 
метровай высакавольтнай 
апоры электраперадачы, якая 
стаіць на шашы Віцебск-Сма- 
ленск. Мірон і на гэты раз па- 
кінуў сваю цыдулку: «Наяў- 
насьць палітвязьняў на маёй 
Радзіме лішні раз пацьвяр- 
джае антыбеларускі курс рэ- 
жыму. Свабоду Уладзіміру 
Плешчанку! Мірон». 

21 сакавіка ў гарадзкім 
парку г.Смаргоні з дазволу 
райвыканкаму Алесем Дзер- 
гачовым быў праведзены пікет 
супраць зьбядненьня народу. 
Пікетоўшчык трымаў плака- 
ты: «Ці ўсе наеліся «лапшы»! 
Прыхільнікі рэжыму! Кідайце 
слухаць брахню!» і інш. 24 
сакавіка Смаргонскім РАУСам 
быў складзены пратакол на 
Алеся Дзергачова, у якім ска- 
зана: «Дзергачоў А.М., зьяўляю- 
чыся арганізатарам пікетава- 
ньня, выкарыстоўваў плака- 
ты, зьмест якіх наносіць шкоду 
канстытуцыйнаму ладу, зьне- 
важае кіраўніка дзяржавы». 
Да адміністратыўнага прата- 
колу былі прыкладзеныя ві- 
дэаздымкі пікету. Пасьля скла- 
даньня пратаколу А.Дзерга- 
чову было прапанавана прай- 
сьці да судзьдзі Дзямешчыка, 
які пачаў разгляд справы. Аб- 
вінавачваемы заявіў хадай- 
ніцтва запрасіць адваката з 
Мінску. Судзьдзя хадайніцтва 
задаволіў, і суд быў перане- 
сены на 30 сакавіка. 


27 сакавіка ў г.Брэсце на 
Уладзіміра Плячко, які зьбіраў 
подпісы за вылучэньне канды- 
датам у прэзідэнты РБ Зянона 
Пазьняка, а 23 гадзіне каля 
будынку 13 па вул Крывашэіна 


напаў чалавек у камуфляжнай 
форме. Гэты «невядомы» вы- 
хапіў падпісны ліст, парваў, 
ударыў сталага чалавека ў 
твар. Сп. Плячко сябра БНФ 
«Адраджэньне». Ён сьцьвяр- 
джае, што менавіта з-за пры- 
належнасьці да БНФ быў 
звольнены з працы. 


21 сакавіка ў г.Клічаў (Ма- 
гілёўская вобл.) да старшыні 
раённай выбарчай камісіі 
Доўбіка М.І. на кватэру зьяві- 
ліся супрацоўнікі праваахоў- 
чых органаў і прапанавалі 
праехаць з імі для высьвят- 
леньня некаторых пытаньняў. 
Праз некаторы час у кватэру 
Доўбіка прыбыў супрацоўнік 
міліцыі і запатрабаваў ад жон- 
кі прадставіць пашпарт мужа, 
паведаміўшы пры гэтым, што 
ён абвінавачваецца ў пару- 
шэньні адміністратыўнага ко- 
дэксу. Толькі ў панядзелак (22 
сакавіка) жонка М.Доўбіка да- 
ведалася, што яе муж быў 
прыцягнуты да адміністратыў- 
най адказнасьці "за дробнае 
хуліганства" (быццам бы за 
нецэнзурную лаянку ў прысут- 
насьці супрацоўніка міліцыі) і 
пакараны 15-сутачным адмі- 
ністратыўным арыштам. 


22 сакавіка ў 19.30 на 
вуліцы Астроўскага ў г.Магілё- 
ве пры зборы подпісаў за вы- 
лучэньне З.Пазьняка канды- 
датам у прэзідэнты РБ супра- 
цоўнікам міліцыі быў затры- 
маны сябра БНФ Мікола Лаба- 
наў. Ён быў дастаўлены ў 
РАЎС Кастрычніцкага раёну 
г.Магілёва, дзе ўтрымліваўся 
да 12 гадзінаў ночы. Супра- 
цоўнікі РАЎСу адмовіліся па- 
ведаміць родным затрымана- 
га аб ягоным месцазнаходжа- 
ньні. У Міколы Лабанава былі 
канфіскаваныя друкаваныя 
матэрыялы, сярод якіх - пад- 
пісныя лісты, улёткі “Пазьняк 
пракладае дарогу ў Еўропу", 
улёткі з тэкстам аб БНР. У 
пратаколе аб адміністратыў- 
ным правапарушэньні, які за- 
трыманы адмовіўся падпі- 
саць, яму прад'яўляецца абві- 
навачваньне ў парушэньні 
арт.173, ч.З КаАП РБ. 


22 сакавіка старшыня 
Мсьціслаўскай раённай камісіі 
(Магілёўская вобл.) па выба- 
рах прэзідэнта РБ Іван Каза- 
рэз быў выкліканы ў пракура- 
туру, дзе яму вынесьлі папярэ- 
джаньне за ўдзел у працы вы- 
барчай камісіі. Казарэз быў па- 
пярэджаны аб крымінальнай 
адказнасьці па арт 61.1 ККРБ, 
які прадугледжвае да 12 гадоў 
пазбаўленьня волі. 


22 сакавіка сябра Клічаў- 
скай раённай камісіі па вы- 
барах прэзідэнта РБ Васіль 
Альшэўскі быў асуджаны да 
15 сутак адміністратыўнага 
арышту. Ён быў дастаўлены ў 
Клічаўскі РАЎС нібыта для 
разьбіральніцтва, пасьля чаго 
на яго склалі пратакол і даста- 
вілі ў суд. 


23 сакавіка жыхарка г.Бя- 
роза (Брэсцкая вобл.) Аліхвер 
Тацяна Міхайлаўна, пенсія- 
нерка, якая працуе па кант- 
ракце ў сацыяльнай сферы, 
член раённай выбарчай камі- 
сіі па выбарах прэзідэнта РБ, 
атрымала на працы папярэ- 
джаньне: калі яна ня выйдзе 


з выбарчай камісіі, то будзе 
звольненая. 


23 сакавіка сябра раён- 
най выбарчай камісіі Цэнт- 
ральнага раёну гМінска, сяб- 
ра Саюзу мастакоў Беларусі 
А.Шатэрнік быў выкліканы ў 
раённае УКДБ РБ па Мінску і 
Мінскай вобласьці да ст. лэй- 
тэнанта Тартакоўскага Г.Ю., 
дзе яму было вынесенае па- 
пярэжаньне. Яму было ўка- 
зана на «недапушчальнасьць 
незаконных дзеяньняў і рас- 
тлумачана, што падобныя ўчын- 
кі з'ягонага боку ў далейшым, 
калі ён ня зробіць патрэбных 
высноваў, могуць прывесьці да 
злачынства і пацягнуць за са- 
бою крымінальную адказнасьць». 


24 сакавіка ў пракуратуру 
Кастрычніцкага раёну г. Мінс- 
ка быў выкліканы сябра БНФ 
«Адраджэньне» і раённай вы- 
барчай камісіі Юрась Паль- 
Чэўскі. Пракурор намагаўся 
прыцягнуць Ю. Пальчэўскага 
да адміністратыўнай адказна- 
сьці па арт. 167.3 КаАП Рэс- 
публікі Беларусь. Пры размо- 
ве прысутнічаў палкоўнік КДБ, 
якога цікавіла пытаньне фінан- 
саваньня выбарчай камісіі. 
Пракурор вынес Юрасю Паль- 
чэўскаму папярэджаньне аб 
магчымым прыцягненьні яго 
да крымінальнай адказнасьці. 


24 сакавіка да намесьніка 
пракурора Ленінскага раёну 
г.Мінска Сокала С.С. былі вы- 
кліканыя ўсе сябры раённай 
выбарчай камісіі, якую ўзна- 
чальвае А.Жоўнер. Былі скла- 
дзеныя пратаколы афіцый- 
ных папярэджаньняў за «супраць- 
законныя дзеяньні» на семя- 
рых здванаццаці сяброў камі- 
сіі. Паперы з папярэджаньня- 
мі не былі выдадзеныя.. 


25 сакавіка каля 6.00 на 
аўтавакзале г.Магілёва супра- 
цоўнікамі міліцыі ў цывільным 
быў затрыманы старшыня Ма- 
гілёўскай філіі БСДП «Народ- 
ная Грамада» Алесь Сердзю- 
коў. Ён быў дастаўлены ў 
РАЎС Ленінскага раёну г.Ма- 
гілёва для дагляду, дзе ўтрым- 
ліваўся прыкладна да 11 га- 
дзінаў. Супрацоўнікі РАУСУ па- 
тлумачылі прычыну затрымань- 
ня тым, што яны нібыта атрыма- 
лі інфармацыю пра тое, што 
ў А.Сердзюкова ў торбе знахо- 
дзіцца гераін. Пры вобыску ў 
А.Сердзюкова былі знойдзе- 
ныя толькі падпісныя лісты за 
вылучэньне М.Чыгіра ў кан- 
дыдаты ў прэзідэнты РБ з 
1000 сабраных подпісаў, якія 
былі канфіскаваныя. Таксама 
былі канфіскаваныя нататкі 
асабістага характару і сам на- 
татнік. Згодна са складзеным 
міліцыянтамі пратаколам, які 
А.Сердзюкоў адмовіўся падпіс- 
ваць, ён парушыў арт. 167, ч.З 
КаАП РБ. Разгляд справы па- 
вінен адбыцца 31.03.99 у ад- 
міністратыўнай камісіі Ленін- 
скага райвыканкаму г.Магілёва. 


На 25 сакавіка атрымалі 
позвы ў Ленінскую пракурату- 
ру г.Брэста сябры раённай вы- 
барчай камісіі Н.Аганесян, 
У.Вялічкін, М.Лукашук, РПронь- 
ка. Праводзіў «размовы» з вы- 
кліканымі пракурор В.К.Масюк. 
Як высьветлілася, брэсцкі гар- 
выканкам, атрымаўшы сьпісы 
сяброў камісіяў па выбарах, 


перадаў іх у пракуратуру, і 
менавіта таму шэраг сяброў 
выбаркамаў знайшлі ў сваіх 
паштовых скрынях позвы. 


25 сакавіка атрымалі папя- 
рэджаньні ад пракуратуры г.По- 
лацку ўсе сябры раённай вы- 
барчай камісіі па выбарах прэ- 
зідэнта РБ. Пракурор Полацка- 
га раёну, старэйшы дарадца 
юстыцыі Н.М.Нікуленка ў афі- 
цыйных папярэджаньнях ука- 
заў: «...У выпадку ўдзелу ў 
дзейнасьці Полацкай раённай 
камісіі... Вы можаце прыцяг- 
вацца да адміністратыўнай 
адказнасьці, прадугледжанай 
арт. 167.3 КаАП (за пару- 
шэньне заканадаўства пра 
выбары)». Сябрам навапо- 
лацкай выбарчай камісіі па- 
куль што ўручаныя позвы. 


25 сакавіка ў г.Мар'іна 
Горка (Мінская вобл.) М.Усьці- 
ненка быў выкліканы да суп- 
рацоўніка Пухавіцкага раён- 
нага адзьдзяленьня УКДБ па 
Мінскай вобл. падпалкоўніка 
В.П.Рыпіка. Падпалкоўнік па- 
пярэдзіў сябра раённай выбар- 
чай камісіі, што ягоная дзей- 
насьць «супярэчыць дзеюча- 
му заканадаўству» і можа па- 
цягнуць за сабою адказнасьць 
па арт. 61.1 (змова з мэтаю 
захопу ўлады неканстыту- 
цыйным шляхам), які зна- 
ходзіцца пад кантролем КДБ. 
Пратакол абвяшчэньня афі- 
цыйнага папярэджаньня М.Усь- 
ціненка падпісаць адмовіўся. 


25 сакавіка ўчастковы ін- 
сьпектар Першамайскага раё- 
ну г.Мінска Грышчанка І.Д. у 
прысутнасьці сьведкаў склаў 
пратакол аб канфіскацыі ў спа- 
дарыні Каляды Ніны Фёда- 
раўны, 1930 г.н., падпісных 
лістоў па вылучэньню канды- 
дата ў прэзідэнты РБ. 


25 сакавіка Ляпарская Ла- 
рыса Віктараўна была выклі- 
каная ў пракуратуру Савецка- 
га раёну г.Мінска да памочні- 
ка пракурора сп-ні Г.А.Грынь. 
У кабінеце акрамя сп-ні Грынь 
быў яшчэ адзін чалавек, які не 
назваў сябе. Удвух яны дапыт- 
валі жанчыну, якім чынам яна 
трапіла ў раённую выбарчую 
камісію, што там робіць, і ко- 
лькі за гэта атрымлівае. За- 
тым Л.Ляпарскай было прапа- 
навана прачытаць арт. 167.3 
КаАП і не парушаць яго, запі- 
саць гэта на пратаколе допы- 
ту, што жанчына і зрабіла. 
Аналагічна адбывалася раз- 
мова сп-ні Грынь Г.А. з Івано- 
вічам Рыгорам Рыгоравічам і 
Макавым Аляксандрам Ула- 
дзіміравічам, якія былі выклі- 
каныя ў пракуратуру ў той жа 
дзень - 25 сакавіка. 


25 сакавіка вучань адной 
з Брэсцкіх школаў Алесь Ах- 
мач, сьвяткуючы ўгодкі абвя- 
шчэньня БНР а 17 гадзіне вый- 
шаў з плакатам «25 сакавіка 
- Дзень Волі» на плошчу Ле- 
ніна. Але ягоны "пікет" быў не- 
працяглым - ужо праз нека- 
лькі хвілінаў да хлопца наблі- 
зіўся міліцыянт, які адабраў 
плакат, а самога вучня пры- 
мусіў пакінуць плошчу. 


27 сакавіка ў Магілёве ка- 
ля 14.00 падвергліся разбой- 
наму нападу сябры тэрыта- 
рыяльных камісій па выбарах 


прэзідэнта РБ. Гэта здары- 
лася падчас сустрэчы стар- 
шыні Магілёўскага аблвыбар- 
каму У.В.Шарапава з прадстаў- 
нікамі рэгіянальных выбарка- 
маў, якая адбывалася на пры- 
ватнай кватэры. Дом, у якім 
знаходзілася гэтая кватэра, быў 
ачэплены міліцыяй, пасьля Ча- 
го асобы ў цывільным і ў фор- 


ме АМАПу (усяго 15 чалавек) 


уварваліся ў кватэру. Дзеянь- 
нямі гэтых асобаў кіраваў за- 
гадчык крымінальнага вышуку 
УУС Магілёўскага аблвыкан- 
каму падпалкоўнік Карпаў і 
сьледчы ст. лейтэнант Сена- 
косаў. Без тлумачэньняў і 
прад'яўленьня дакументаў, ня 
маючы адпаведных санкцыяў, 
яны правялі асабісты дагляд 
прысутных і вобыск кватэры. 
Падчас вобыску, які цягнуўся 
5 гадзінаў, гаспадарам не да- 
зволілі карыстацца тэлефон- 
най сувязьзю і праводзілі ві- 
удэазапіс. У выніку былі канфіс- 
каваныя копіі запоўненых пад- 
пісных лістоў за вылучэньне 
кандыдатаў у прэзідэнты РБ 
(258 ас.), асобнік закону аб 
выбарах прэзідэнта РБ, іншыя 
дакументы тэрытарыяльных 
выбарчых камісій, а таксама 
іхнія пячаткі, пасьведчаньні 
асобаў, што прысутнічалі ў 
кватэры. Панятыя былі выклі- 
каныя толькі для падпісаньня 
пратаколу аб канфіскацыі. 


28 сакавіка ў г. Мінску ад- 
быўся мітынг, прысьвечаны 
ўгодкам абвяшчэньня БНР. 
Пасьля мітынгу пачаліся затры- 
маньні. Былі затрыманыя во- 
сем чалавек -- сябры Мала- 
дога Фронту: Я.Афнагель, У.Ан- 
тонаў, С.Карашчанка, З.Бунчук, 
Ю.Ліскоўская, Л.Амбразевіч, 
А.Мікус, А.Сівалоб. Сярод іх 
-- чацьвёра непаўнагадовых. 
затрыманьне тлумачылі тым, 
што маладафронтаўцы «несь- 
лі незарэгістраваныя сьцягі». 
Усе затрыманыя былі завезе- 
ныя ў Савецкі РАЎС, дзе іх 
прымусілі пісаць тлумачаль- 
ныя. Пасьля на кожнага былі 
складзеныя пратаколы, у якіх 
затрыманыя былі абвінавача- 
ныя па арт. 167. 2 КаАП Рэс- 
публікі Беларусь. Пратрымаў- 
шы каля трох гадзінаў, непаў- 
нагадовых адпусьцілі дадому, 
а іх справы былі накіраваныя 
ў камісіі па справах непаўна- 
гадовых. Ліскоўскую Ю., Аф- 
нагеля Я., Антонава У., Сіва- 
лоба А. адвезьлі ў прыёмнік- 
разьмеркавальнік па вул. Ак- 
рэсьціна. Ліскоўскую Ю. ад- 
пусьцілі, узяўшы распіску аб 
тым, што яна зьявіцца 29-га 
сакавіка ў суд Савецкага раё- 
ну (у дзяўчыны - паталогія 
лёгкіх), астатнія ўтрымлівася 
ў сьпецпрыёмніку да суда. 


29 сакавіка ў судзе Савец- 
кага раёну г.Мінска адбыўся 
суд, на якім Ліскоўскую Ю., 
Афнагеля Я., Антонава У. і 
Сівалоба А. абвінавацілі ў 
парушэньні адміністратыўна- 
га кодэксу і вынесьлі прысуд: 
кожнаму з абвінавачваемых 
-- штраф у памеры пяць мі- 
льёнаў рублёў. 


30 сакавіка Капуцкі Аляк- 
сандр Аляксандравіч «за фар- 
міраваньне незаконных вы- 
барчых камісій у Маладэчна 
і раёне» быў выкліканы ў Ма- 
ладэчанскі ГА УКДБ па Мінску 
і Мінскай вобласьці да па- 


мочніка начальніка гэтай уста- 
новы Гладкага Б.П.. Яму вы- 
несенае афіцыйнае папярэ- 
джаньне, у якім сказана, што 
«падобныя ўчынкі з яго боку 
могуць... пацягнуць за сабою 
крымінальную адказнасьць». 


29 сакавіка ў судзе Каст- 
рычніцкага раёна г. Віцебска 
завяршыўся суд над вядо- 
мым актывістам апазіцыі, 
старшынёй Віцебскай Рады 
БНФ "Выбар" Уладзімірам 
Плешчанкам. У ходзе судо- 
вага разьбіральніцтва былі 
разбураныя ўсе пункты, на 
якіх трымалася абвінавач- 
ваньне. Судзьдзі А. Абашаву 
не заставалася нічога іншага 
як накіраваць справу на да- 
сьледваньне і задаволіць ха- 
дайніцтва адваката і гра- 
мадскіх абаронцаў аб зьмя- 
неньні У. Плешчанку меры 
стрыманьня -- арышту, на 
падпіску аб нявыездзе. Ула- 
дзімір Плешчанка быў вызва- 
лены з пад варты проста ў 
зале суда. Значную ролю ў 
гэтым працэсе адыграў пра- 
фесійны адвакат Уладзімір 
Шайкевіч і вялікая грамадз- 
кая ўвага да працэсу. У якась- 
ці грамадзкіх абаронцаў у 
працэсе актыўна ўдзельнічалі 
прадстаўнікі Праваабарон- 
чага Цэнтру “Вясна-96" Алесь 
Бяляцкі і Валянцін Стэфа- 
новіч. На працэсе прысутні- 
чала назіральнік місіі АБСЕ ў 
Беларусі Надзея Дударава. 


30 сакавіка 15 невядомых 
уцывільным спрабавалі ўвар- 
вацца ў перадвыбарчы штаб 
Міхаіла Чыгіра. У офіс канды- 
дата ў прэзідэнты РБ яны зья- 
віліся быццам бы для таго, каб 
уручыць Чыгіру позву ў мілі- 
цыю. Па словах сьведкаў, гэ- 
тыя людзі прыехалі на некаль- 
кіх машынах і некаторы час 
вялі назіраньне за штаб-кватэ- 
рай. Пасьля таго, яку офісе зья- 
віўся М.Чыгір, у дзьверы паз- 
ванілі і запатрабавалі адчы- 
ніць іх. На патрабаваньне су- 
працоўнікаў прад'явіць служ- 
бовыя пасьведчаньні пасту- 
піла адмова. Пры гэтым невя- 
домымі адразу ж была абар- 
ваная тэлефонная сувязь у 
офісе. Тым ня менш актывіс- 
там перадвыбарчай кампаніі 
ўдалося з мабільных тэлефо- 
наў дазваніцца да журналіс- 
таў, пры зьяўленьні якіх "цыві- 
льныя" зьніклі. У хуткім часе 
сп. Чыгір са сваімі бліжэйшымі 
супрацоўнікамі пакінуў штаб- 
кватэру. Але ўжо ў 13.00 Чы- 
гір і ягоны памочнік палкоўнік 
Уладзімір Барадач былі за- 
трыманыя ў мікрараёне Уруч- 
ча і дастаўленыя ў сьледчае 
ўпраўленьне Рэспублікі Бела- 
русь. У 17.00 М.Чыгір даваў 
паказаньні па справе, узбу- 
джанай пракуратурай па вы- 
дачы «Аграпрамбанкам», якім 
ён кіраваў, крэдытаў у пачатку 
90-х гадоў. Каля 19.00 быў 
вызвалены са сьледчага ўпраў- 
леньня У. Барадач, а М.Чыгір 
быў перавезены ў ізалятар 
часовага ўтрыманьня ГУЎС 
Мінгарвыканкаму. Ён затры- 
маны на З сутак згодна з арт. 
119 Крымінальна-працэсуаль- 
нага Кодэксу (затрыманьне 
падазраваемага ў зьдзяйсь- 
неньні злачынства) для дачы 
паказаньняў па справе, узбу- 
джанай па арт. 91 (крадзёж у 
асабліва буйных памерах). 











Нггарэдадні этапу пакую кешар. 
Бяру самае неабходнае. Палю частку 
сваіх запісаў - на выпадак "шмону” з 
канфіскацыяй. 

Адразу пасьля сьняданку галюся 
--на судзе трэба выглядаць прыстой- 
на, а хто ведае, ці будзе магчымасьць 
пагаліцца ў Астраўцы? 

На “гулку" выходзім ажно ўча- 
тырох, нават мытнік ідзе (даўно такога 
не было). Пасьля калядных маразоў 
адчуваецца адліга, неба абяцае со- 
нейка. 

З "гулкі" мяне і "выдзёргваюць”. 
Разьвітваюся з сукамернікамі і пад 
канвоем іду да "хаты". Забіраю кешар, 
пасьцельную бялізну. У калідоры каля 
"каранцінаў"' далучаюся да групы “аў- 
тазэкаўскіх”. Тут ужо Алег Мізула. Ча- 
каем, тварам да сьцяны. Здаем бяліз- 
ну іапынаемся ў “стаканах". У маім- 
чалавек 8-9. Гэта звычайная спра- 
ва. 

Праз хвілінаў дваццаць чаканьня 
забіраюць “мясцовых” - на суд. Хутка, 
без аніякіх шмонаў, пакуецца аўтазэк 
- фургон з трыма зачыняемымі сек- 
цыямі для зэкаў і прасторай для мян- 
тоў. Пакуемся шчыльна, але сядаем 
усе. Алег -- побач. Чытае вершы, дае 
паглядзець свае запісы. 

Мянты зачыняюць дзверы і са- 
дзяцца гуляць у карты... 

Бывай, турма! 


Ба праблемаў даяжджаем да Лі- 
ды. Тут Гарадзенскі “аўтазэк" загру- 
жаецца іншым кантынгентам - тымі, 
Хто едзе ў турму, а нас перакідваюць 
у “аўтазэк'-аўтобус, што паедзе па 
маршруце: Ліда - Ашмяны - Астравец 
- Смаргонь. Бачу, як у турэмны фур- 
гон падымаецца на мыліцах Зянон. 
Пасьпяваю крыкнуць яму вітаньне. 

Апалове на пятую - сонца ўжо 
зайшло - мяне, Алега і яшчэ аднаго 
вязьня высаджваюць каля Астравец- 
кага ізалятару часовага ўтрыманьня. 

Фармальны павярхоўны шмон і - 
даволі чыстая камера, памерамі з ма- 
лы “гулачны" дворык. Тры чалавекі 
могуць спакойна хадзіць, не натыр- 
каючыся адзін на аднаго. Пара 
двух'ярусных нараў з драўляным на- 
сьцілам, драўляная фарбаваная пад- 
лога. У вопратцы - дастаткова цёпла, 
але дужа вільготна. Унітаз. Разетак і 
водаправоду няма. 

Я - чацьвёрты ў камеры. Займаю 
вольныя нары ўнізе. 


Заканчэньне. 
Пачатак у МеМе 17-28. 


АндРэй МЕЛЬНІКАЎ 





ВАНДРОЎКА ЗА КРАТЫ 


Сядзельцы - два “вопытных” і 


адзін “па першым разе”, але ўжо асу- 


джаны на пяць гадоў малады хлопец, 
арыштаваны за некалькі дзён да 
свайго вясельля. Вясельле так і не 
адбылося, нявеста - цяжарная, а 
наперадзе - зона. “Вопытных” яшчэ 
будуць судзіць, аднак, улічваючы, што 
яны "рэцэдэ” (рэдыцывісты) - спагады 
ім ад суда не чакаецца. 

Дні і ночы праходзяць пераважна 
ў размовах, а таксама ў заварцы і спа- 
жываньні "чыфу". Слухаю расповяды 
пра месцы зьняволеньня і жыцьцё бы- 
валых зэкаў, вершы і песьні, якія ніколі 
ня чуў раней. 

Думаю, медытую, рыхтуюся да су- 
да. З задавальненьнем ем смачную і 
якасную ежу з мясцовай сталоўкі. Да- 
ведваюся сакрэт кіпячэньня гарбаты 
ў пластыкавай (!) бутэльцы. Здымаю 
нават у старэйшага з “вопытных” зуб- 
ны боль. 


І вось надыходзіць серада 14 сту- 
дзеня. Нас з Алегам прышпільваюць 
адзін да аднаго “бранзалетамі” і вя- 
дуць да аднапавярховага будынку су- 
да ў сотні метраў ад ізалятара. Вакол 
- дрэвы, акуратныя домікі, файны бе- 
ларускі краявід ажно да далягляду. 
Недзе там, за лесам - Летува... Як 
прыемна крочыць па незачыненай 
прасторы! 

У зале суда нашае месца - лава 
падсудных. Бачу знаёмыя твары: 
жонка, адвакаты, Алегавы маці і 
сястра, сябар з дыктафонам. Яшчэ - 
хлопец з мясцовай газеты, мясцовы 
ж актывіст АГП. Астатнія - сьведкі- 
памежнікі, супрацоўнікі МУС і суда. І 
ўсё. Для памежнага, збольшага ката- 
ліцкага і “тутэйшамоўнага” Астраў- 
ца пераходы мяжы па-за пунктам про- 
пуску - рэаліі паўсядзённага жыць- 
ця і асаблівае цікаўнасьці не выклі- 
каюць” 

Пытаньні да падсудных. Пытаньні 
да сьведак. Пытаньняў да суда ў нас 
няма: зацягваць працэс -- зусім ня ў 
нашых інтарэсах. 

Але абвяшчэньне прысуду пера- 
носіцца на наступны дзень. Пэўна, 
для страхоўкі: раптам прыйдзе нейкае 
ўказаньне згары. 


У чацьвер, 15 студзеня, суд пры- 
знае нас з Алегам вінаватымі ў наў- 
мысным групавым пераходзе мяжы, 
але, улічваючы пяць месяцаў турмы і 
цяжкае сямейнае становішча абод- 
вух, прымяняе артыкул 42 (меней за 
меншае) і абмяжоўваецца штрафам. 
Зыск вайсковае часткі 2044 застаец- 








ца незадаволеным. Вось ён - пера- 
можны вынік той галадоўкі! На разь- 
вітаньне заношу сукамернікам два 
пачкі гарбаты. Ім да волі яшчэ вох як 
далёка... 


Пы» некалькі месяцаў пасьля 
вызваленьня прысьніў: ізноў я ў тур- 
ме. І запульсавала пакутліва-вострая 
думка: цяпер дапамагаць ужо ніхто ня 
будзе... 

А зрэшты, мажліва, тое, што адбы- 
лося, таксама ня болей, чым сон... 

Не атрымалася грамадзкай сла- 
вы. Не было пікетаваньняў і збору под- 
пісаў за маё вызваленьне. Сваім за 
кратамі не прызналі мяне ні журналісц- 
кія, ні творчыя саюзы і арганізацыі. 
“Беларуская Маладзёжная”, якую я 
ўзмоцнена рэкламаваў у турме, ме- 
сяц па маім вызваленьні мною не ці- 
кавілася, потым запатрабавала вяр- 
нуць пасьведчаньне журналіста (фар- 
мальна - за інтэрв'ю “Навінам”). “На- 
родная воля” і “Свободные новости”, 
пратрымаўшы шмат скарочаны ва- 
рыянт гэтых успамінаў па некалькі ме- 
сяцаў кожная, адмовіліся іх друка- 
ваць. У першай, аказваецца, існуе ма- 
наполія на падобныя рэчы, а для дру- 
гой - я проста чужы. Звычайны Ззк... 

Але -- з-за мяне не паехала га- 
радзенская моладзь у інтрыгуючую 
вандроўку, і за сабраныя на яе грошы 
Ішлі да мяне ў турму дачкі... Але ўклю- 
чаў прадпрымальнік Мацко мае пе- 
сьні на поўную моц, праяжджаючы 
пад сьценамі турмы... Але дапамагалі 
маёй сям'і маскоўскія беларусы, гара- 
дзенцы, гамельчукі... Але маліліся за 
маё вызваленьне ў аршанскім касьцё- 
ле... Але адчувалася мною за кратамі 
дапамога шмат ад каго, нягледзячы 
на “каўпак” КДБ... Але паспрыялі па 
выхадзе на волю цьвёрда стаць на 
ногі людзі з Гарадзеншчыны, Магілеў- 
шчыны, Гомельшчыны, Берасьцей- 
шчыны, Меншчыны, Аршаншчыны... 
Для звычайнага зэка - гэта незвы- 
чайна шчасьлівы працяг. 

Дзякуй усім, хто не забываў пра 
мяне... 





